

حب صحابہ رضی اللہ عنہم

ترتیب و ترجمہ: حافظ محمد عرفان الحق حقانی

دارالعلوم حقانیہ اکوڑہ خٹک

[نائب صدر الوفاق حضرت مولانا حسن جان شہید رحمہ اللہ نے کچھ عرصہ قبل ایران کا سفر کیا، جہاں اہل السنّت والجماعت کی عظیم دینی درسگاہ دارالعلوم کی زاہدان میں فارسی میں اپنی زندگی کا آخری خطاب کیا، جس کا ترجمہ افادۂ عام کے لئے نذر کارین کیا جا رہا ہے۔] (ادارہ)

خطبہ مسنونہ کے بعد سورۃ الحجرات کی ابتدائی پانچ آیت کریمہ تلاوت فرمائیں، برادران عزیز، علمائے کرام و مشائخ عظام! یہ ایک خالص دینی مجلس ہے جو دین اور دینداروں سے محبت کی غرض سے منعقد کی گئی ہے، اس کا مقصد تو ووٹ مانگنا ہے اور نہ سیاست بازی کرنی ہے، اللہ تعالیٰ سے دعا ہے کہ اس اجتماع کو اپنے جناب میں قبول فرمائے اور آپ کا یہ بیٹھنا اور سنا عبادت ٹھہرائے، میری اپنی زبان پشتو ہے، آپ کے سامنے فارسی میں تقریر کروں گا جو ممکن ہے گلابی ہو، تاہم امید ہے کہ آپ میری لغت (فارسی) سے صرف نظر کرتے ہوئے میرے مقصود و مضمون کو سمجھنے کی طرف توجہ دیں گے، یہ آیت کریمہ جو میں نے تلاوت کی جب آپ رسول اقدس ﷺ کے روضہ اقدس پر حاضری دیں اور مولیہ شریف کے سامنے کھڑے ہوں تو اس کے اوپر لکھے ہوئے نظر آئیں گے۔

روضہ رسول اقدس ﷺ کا تاریخی پس منظر: آپ کو علم ہے کہ رسول ﷺ جس حجرہ شریفہ میں مدفون ہیں وہ حجرہ عائشہ صدیقہ ہے، آپ ﷺ کے پہلو میں حضرت ابو بکر صدیقؓ اور اس کے متصل آپ ﷺ کے پاؤں مبارک کے محاذات میں حضرت عمرؓ مدفون ہیں، یعنی ان تینوں بزرگان دین کی قبور ایک ساتھ اکٹھی ہیں۔ ان حضرات کے دفن ہوتے وقت یہ مقام مسجد نبوی سے باہر تھا، 80ھ میں جب ولید ابن عبدالملک خلیفہ بنے تو اس نے مسجد نبوی کی توسیع کا ارادہ کرتے ہوئے اس حجرہ کو بھی مسجد نبوی کی نئی تعمیر میں شامل کر دیا مدینہ میں اس روز لوگوں پر گریہ و بکا طاری تھا، شریعت کی رو سے مسجد کے اندر اگر چہ قبر کی اجازت تو نہیں لیکن بادشاہ کے سامنے کسی کا کیا بس چلے، کچھ زمانہ کے بعد جب حضرت عمر بن عبدالعزیز خلیفہ المسلمین بنائے گئے تو اس نے رسول ﷺ کے روضہ کے ارد گرد پورا محسّس (پانچ کونوں والی) تعمیر کروائی، اور یہ انداز محسّس اس لیے اختیار کیا گیا تاکہ خانہ کعبہ کے ساتھ روضہ رسول ﷺ کی مشابہت نہ ہو، اور کل کوئی روضہ پر آ کر طواف نہ شروع کر بیٹھے، گویا شرک کا دروازہ بند کرنے کے لیے یہ عمل کیا گیا، پھر ایک دوسرے بادشاہ سلطان اشرف آئے تو اس نے روضہ کے ارد گرد آہنی دیوار تعمیر کروائی جس کا طول 22 گز اور عرض 15 گز تھا۔ مولیہ شریف میں کھڑے ہونے پر معلوم ہوگا کہ یہاں تین گول سوراخ ہیں، ایک بڑا گول سوراخ، یہ سیدالکائنات رسول اقدس ﷺ کے روضے کے بالمقابل واقع ہے، آہنی

تعمیر کے اندر سبز کپڑے کا غلاف روضہ کے گرد نظر آتا ہے اس کے اندر پھر سنگ مرمر کی تعمیر ہے، اس تعمیر میں رسول اقدس ﷺ کے روضے کے مقابل نشانی کے طور پر چاندی کی ایک کیل لگائی گئی ہے، انسان جب بڑے سوراخ کے سامنے کھڑا ہو تو اس وقت رو بروئے چہرہ رسول ﷺ کے ہوتا ہے، ابوداؤد شریف کی ایک حدیث میں رسول ﷺ نے فرمایا کہ ”جب کوئی مجھ پر دور سے درود شریف پڑھے تو فرشتے اسے مجھ تک پہنچا دیتے ہیں، اور جب کوئی میرے روضے پر کھڑے ہو کر درود پڑھے تو میں خود اسے سنتا ہوں اور اس کا جواب بھی دیتا ہوں“۔ بعض علماء سے سننے میں آیا ہے کہ جس کی شکل و شباہت سنت و شریعت کے مطابق ہو، رسول ﷺ اس کے درود کا جواب اس کی طرف چہرہ کر کے دیتے ہیں، اور جو داغی منڈواتا ہے رسول ﷺ اسے جواب تو دیتے ہیں لیکن چہرہ اقدس دوسری طرف موڑ کے یعنی امی ناراضگی کا اظہار فرماتے ہیں۔

حضرات شیخین کا جو ار رسول ﷺ میں دفن ہونا سب سے بڑی فضیلت و منقبت

رسول صلی اللہ علیہ وسلم کے پہلو میں ایک قدم کے فاصلے پر حضرت ابو بکر صدیقؓ اور ان کے ساتھ اسی قدر فاصلے پر حضرت عمرؓ مدفون ہیں، یہاں ان کو رکی نشانی کے لیے متوسط اور ایک چھوٹا سنہری سوراخ نظر آتا ہے، علماء لکھتے ہیں کہ بالفرض اگر حضرت ابو بکر و عمر کے لیے کوئی بھی فضیلت و منقبت نہ ہو تو بھی جو ار رسول ﷺ میں دفن ہونے کی فضیلت تمام فضائل و مناقب پر بھاری ہے، ایک مجلس میں ایک عالم دین اسی صفت و منقبت پر بیان کر رہا تھا کہ دوران تقریر ایک شخص نے سچ میں کھڑے ہو کر اعتراض کیا کہ کیا کسی کے پہلو میں دفن ہونا بھی کوئی فضیلت ہے؟ اس عالم نے دوران تقریر جواب نہیں دیا، بعد میں اختتام پر یہ شخص دوبارہ اس عالم کے سامنے آیا اور اپنا سوال دہراتے ہوئے کہا کہ آپ نے جواب نہیں دیا، اس پر عالم دین نے پوچھا کہ تفصیلی جواب دوں یا اجمالی؟ تو سائل نے کہا کہ اجمالی، اس دوران وہاں ایک طالب علم اس عالم دین کو دستی پکھے سے ہوا دینے میں مصروف تھا، عالم دین نے معترض کو کہا کہ تمہارے اس سوال کا جواب اس دستی پکھے کے ہوا دینے میں ہے، بتاؤ یہ پکھا تمہارے لیے چلایا جا رہا ہے یا میرے لیے؟ اس نے کہا کہ آپ کے لیے، پھر پوچھا کہ اس پکھے کی ہوا تمہیں آرہی ہے یا نہیں؟ اس نے کہا کہ جی ہاں مجھے بھی آرہی ہے، عالم دین نے بات بڑھاتے ہوئے کہا کہ جس طرح اس پکھے کی ہوا صرف مجھ تک محدود نہیں اسی طرح روزانہ ہزاروں درود وصولۃ و سلام بھیجنے والے زائرین کا درود رحمت حضرات شیخین کو بے پناہ فائدہ کا سبب بنتا ہے، شیخین زائرین کے درود و رحمت سے محروم نہیں ہوتے، بات لمبی ہوگئی، مقصود کی طرف آؤں گا، رسول اکرم ﷺ کے روضہ پر بڑے سوراخ کے اوپر یہ آیت کریمہ لکھی ہے: ﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ﴾۔ مسجد نبوی میں ایک دوسرے مقام ”ریاض الجنۃ“ میں ایک تختے پر بھی یہ آیت لکھی نظر آئے گی۔

سید الکائنات صلی اللہ علیہ وسلم کے حضور ادب و احترام: قرآن کریم میں آیتوں کی تعداد ۶۶۳۶ ہیں لیکن ان میں سے اس آیت کو خاص طور پر کیوں لکھا گیا؟ وجہ یہ ہے کہ اس آیت میں ایک خاص مضمون اور مسئلہ کی طرف توجہ دلائی گئی ہے اور وہ مسئلہ ادب و احترام سید الکائنات ﷺ ہے، اس آیت کے شان نزول میں کئی واقعات بیان کیے گئے ہیں۔

ایک واقعہ یہ ہے کہ قبیلہ بنی تمیم کے لوگ آپ صلی اللہ علیہ وسلم کی خدمت میں حاضر ہوئے، دو پہر کا وقت تھا، جب یہ لوگ مدینہ پہنچے تو اس وقت آپ ﷺ کسی حجرے میں آرام فرما رہے تھے، آداب معاشرت سے ناواقف ہونے اور شوق زیارت

کی بدولت انہوں نے حجرے کے باہر سے پکارنا شروع کیا "آخر جإلینا یا محمد" اس پر یہ آیت نازل ہوئی، ان آیات میں مجلس نبوی میں تین آداب ملحوظ رکھنے کا حکم نازل ہوا ہے۔

1- بلاچوں و چراں رسول صلی اللہ علیہ وسلم کا حکم ماننا: پہلا ادب یہ ہے کہ جب رسول ﷺ کسی کام کے کرنے کا حکم دیں تو پھر اسے غلو صی دل سے مانا جائے، اس پر عمل کرنے میں اپنی ذاتی رائے اور غور و فکر کو دخل نہ دیا جائے مومن کے ایمان کی علامت یہی ہے کہ وہ اللہ اور اس کے رسول کا حکم بلاچوں و چراں مانے، اپنا عقل بگاڑنا شیطان کا وطیرہ ہے۔

2- رسول صلی اللہ علیہ وسلم کو نام مبارک لے کر نہ پکارنا: دوسرا ادب یہ بیان کیا گیا ہے کہ سید اکائنات ﷺ کو اپنے نام سے نہ پکارا جائے ﴿لَا تَجْعَلُوا دَعَا الرَّسُولِ كَدَعَاءِ بَعْضِكُمْ بَعْضًا﴾ یعنی "یا محمد" نہیں کہنا چاہیے قرآن مجید کے مطالعہ سے معلوم ہوگا کہ ہر پیغمبر کو کہیں نہ کہیں حرف ندا سے مخاطب کیا گیا ہے جیسے ﴿يَا أَدَمُ اسْكُنْ أَنْتَ وَزَوْجُكَ الْجَنَّةَ﴾، "یا نوح اهبط بسلام منا وبركات عليك"، "يا داود إنا جعلناك خليفة في الأرض"، "و ناديناه أن يا ابراهيم قد صدقت الرويا"، "وما تلك بيمينك ي موسى"، "واذ قال الله يعيسى ابن مريم" ﴿﴾، غرض ہر پیغمبر کو اپنے نام سے اللہ تعالیٰ نے مخاطب فرمایا ہے لیکن ہمارے پیغمبر علیہ السلام کو بجائے نام کے اپنے لقب سے مخاطب کیا ہے ﴿﴾ "یا ایہا الرسول بلغ ما أنزل إليك من ربك"، "یا ایہا النبی انا ارسلناک شاهدا و مبشرا و نذیرا" ﴿﴾۔

قرآن مجید میں سید اکائنات کا نام مبارک پانچ دفعہ ذکر ہوا ہے، چار دفعہ محمد اور ایک دفعہ احمد، لیکن یہ نام حروف خطاب کے ساتھ ذکر نہیں کیے گئے گویا خداوندِ قدوس آپ ﷺ کو اپنے نام سے مخاطب نہیں فرماتے تو پھر اللہ تعالیٰ ہماری طرف سے اس طریقے کو کس طرح قبول فرمائیں گے، بعض لوگ مسجدوں اور اس کے دروازوں پر "یا محمد" لکھتے ہیں اگرچہ ان لوگوں کی نیت صحیح ہوتی ہے اور وہ ازراہ محبت ایسا کرتے ہیں لیکن شریعت کی نگاہ میں یہ بے ادبی شمار ہوتی ہے، اگر کہیں کہنے کی ضرورت پڑے تو پھر یا رسول اللہ اور یا محمد رسول اللہ کہنا چاہیے۔

3- مجلس رسول اقدس صلی اللہ علیہ وسلم میں خاموشی: تیسرا ادب یہ سکھلا گیا ہے کہ سید اکائنات صلی اللہ علیہ وسلم کی مجلس میں خاموش رہا جائے اگر رسول ﷺ کچھ بیان فرمائیں یا کوئی بات کریں تو تم میں سے کسی کی آواز ان کے مقابل بلند نہیں ہونی چاہیے، جو بات بھی کروں آواز سے تعظیم و احترام کے لہجہ میں ادب و شائستگی کے ساتھ کرو، خداوندِ قدوس اس ادب پر اتنا زور دیتے ہیں کہ فرمایا "ان تحبط اعمالکم وانتم لا تشعرون" ممکن ہے کہ رسول کی اس بے ادبی سے تمہارے تمام عمر کا عمل ضائع ہو جائے۔

دو اعمال جن سے تمام اعمال اکارت ہو جاتے ہیں: دو اعمال ایسے ہیں جن کے ارتکاب سے تمام نیک اعمال ضائع ہو جاتے ہیں، پہلا عمل شرک ہے ﴿لئن أشركت لیحطن عملک﴾ شرک سے تمام نیکیاں ضائع ہو جاتی ہیں، دوسرا عمل رسول صلی اللہ علیہ وسلم کی بے ادبی ہے فرمایا "ولا تجھروا الہ بالقول کجھر بعضکم بعض أن تحبط أعمالکم وانتم لا تشعرون"، اس آیت کے نزول کے بعد صحابہ کرامؓ کی یہ حالت ہو گئی تھی کہ حضرت ابو بکر صدیقؓ نے کہا کہ میں مرتے دم تک آپ ﷺ سے اس طرح بولوں گا جیسے کوئی سرگوشی کرتا ہے، حضرت عمرؓ اس قدر آہستہ بولنے لگے کہ بعض اوقات بات سمجھنے

کے لیے دوبارہ پوچھنا پڑتا تھا، حضرت ثابتؓ جو بطبعاً بلند آواز تھے بہت روتے اور اپنی آواز کو گھٹانا یا، صحابہ کا حال مجلس نبوی میں ایسا ہوتا گویا ان کے سروں پر پرندے بیٹھے ہوں۔

ہمارے صحابہ کرام رضی اللہ عنہم کا حب رسول دیگر انبیاء کرام کے صحابہ کے مقابل

اگر گذشتہ تمام پیغمبروں کے صحابہ کا اپنے پیغمبروں کے ساتھ محبت اور اہم دیکھا جائے تو وہ سب ملا کر ہمارے نبی ﷺ کے صحابہ کی محبت کا دواں حصہ بھی نہیں بنے گا، میں نے کسی پیغمبر کی تاریخ میں نہیں پڑھا کہ وہ وضو کر کے ہاتھ پاؤں دھوئے اور اس کے صحابہ آگے بڑھ کر وہ مستعمل پانی اٹھا کر اپنے چہروں پر ملیں یا پیغمبر کا لعاب دہن اپنے منہ میں ڈالیں یا پیغمبر کے بالوں کو محفوظ رکھ کر اس سے برکت حاصل کرے، یہ محبت کا نرالا انداز صرف ہمارے صحابہ کرام میں نظر آئے گا، صحابہ کرام نے رسول ﷺ کے ایک ایک موئے، کپڑوں، جوتوں، ناخنوں تک اور پسینے کو دل و جان کی حفاظت سے رکھا۔ صحابہ کرام اور اہل بیت کے بارے میں اہل سنت کا عقیدہ:

ہمارا عقیدہ ہے کہ جس طرح سیداکائنات محمد رسول جملہ انبیاء کرام کے سردار ہیں اسی طرح ان کے صحابہ دیگر تمام انبیاء کے صحابہ کے سردار ہیں، اسی طرح رسول اللہ صلی اللہ علیہ وسلم کے اہل بیت تمام انبیاء کے اہل بیت کے سردار ہیں، کیا یہ ممکن ہے کہ کوئی نبی کریم ﷺ کو سیداکائنات کہہ اور ان کے صحابہ کو سیدالصحابہ نہ کہے، ہمارا عقیدہ تو یہ ہے کہ مدینہ کے کتے تمام دنیا کے کتوں کے سردار ہیں، مدینہ کے تمام درخت دنیا کے تمام درختوں کے سردار ہیں اور مدینہ کے پہاڑ دنیا کے تمام پہاڑوں کے سردار ہیں۔

مدینہ منورہ کے کتوں اور بلیوں کی خدمت میں جب پہلی مرتبہ مدینہ منورہ 1962ء بمطابق 1382ھ حاضر ہوا تو وہاں میں نے ایک ہندوستانی بھکاری کو دیکھا جو قصابوں کے پاس جا کر گوشت کے ٹکڑے جمع کرتا تھا میں نے اسے پہلی مرتبہ دیکھ کر یہ خیال کیا کہ یہ گداگر یہاں کیسے آگیا؟ یہاں تو گداگری ممنوع ہے، میں تقریباً روزانہ گوشت خریدنے قصاب کی دکان پر جاتا تو اس فقیر کو گوشت کے ٹکڑے حسب معمول جمع کرتے ہوئے پاتا، ایک دن میں نے اسے دیکھا کہ زمین پر بیٹھے گوشت کے بڑے ٹکڑے چاقو سے کاٹ کر چھوٹے ٹکڑے بنا کر ایک برتن میں ڈال رہا ہے، میں اس کے قریب گیا اور پوچھا کہ بابا آپ یہ کیا کر رہے ہیں؟ پہلے اس نے جواب نہ دیا اور ہنسا، پھر میں نے دوبارہ سوال کیا کہ یہ تم کیا کر رہے ہو؟ تو اس نے جواب دیا کہ میں مدینہ کے کتوں اور بلیوں کی خدمت کر رہا ہوں، میں نے اس سے پوچھا کہ تمہیں ایسا کرنے کا کس نے کہا ہے؟ تو اس نے آسمان کی طرف ہاتھ اٹھا کر اشارہ کرتے ہوئے کہا کہ اللہ نے کہا ہے، یہ مدینہ کی محبت ہے جو ہر مسلمان کے دگ وریشے میں سرایت کر چکی ہے، یہ احترام و ادب نہیں کہ انسان آل رسول کا تو خاص خیال رکھے اور صحابہ کا احترام ملحوظ نہ رکھے یا احترام صحابہ تو کریں، لیکن احترام آل رسول روانہ رکھے، یہ دونوں طریقے غلط، افراط و تفریط کے ہیں۔ ہمارا عقیدہ یہ ہے کہ ہم چیز جس کی نسبت رسول ﷺ سے ہو وہ قابل صدا احترام، ادب و تعظیم ہے، خدا تعالیٰ ہمیں یہ احترام و ادب نصیب فرمائے اور اس مدرسہ کی تعمیرات کو پایہ تکمیل تک پہنچائیں اور وہ بزرگ جو اس مدرسہ کی خدمت میں لگے ہوئے ہیں اللہ تعالیٰ ان کی مساعی کو قبولیت سے نوازے اور ان کی زندگیوں میں برکات عطا فرمائے، جو طلباء یہاں زیر تعلیم ہیں اللہ تعالیٰ ان کو اپنے مقاصد میں کامیابی سے نوازے۔ آمین